
Jaiminikritam Shiva Stotram

ಜೈಮಿನಿಕೃತಂ ಶಿವಸ್ತೋತ್ರಂ

Document Information



Text title : Jaiminikritam Shiva Stotram

File name : jaiminikRRitaMshivastotram.itx

Category : shiva, bRRihannAradIyapurANa, stotra

Location : doc_shiva

Proofread by : PSA Easwaran

Description/comments : bRRihannAradIyapurANa | uttarabhAga | adhyAya 73/29-148||

Latest update : November 16, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 16, 2024

sanskritdocuments.org

ಜೈಮಿನಿಕೃತಂ ಶಿವಸ್ತೋತ್ರಂ



ಅಥಾನಂದಾರ್ಣವೇ ಮಗ್ನೋ ದೃಷ್ಟ್ವಾ ನೃತ್ಯಂ ಮಹೇಶಿತುಃ .
ಜೈಮಿನಿವೇದಪಾದೇನ ಸ್ತವೇನಾಸ್ತೌತ್ಸಮಾಹಿತಃ .. 73-28..
ಜೈಮಿನಿರುವಾಚ .
ವಿರಿಂಚಿವಿಷ್ಟುಗಿರಿಶಪ್ರಣತಾಂಘ್ರಿಸರೋರುಹೇ .
ಜಗತ್ಸೂತೇ ನಮಸ್ತುಭ್ಯಂ ದೇವಿ ಕಾಂಪಿಲ್ಯವಾಸಿನಿ .. 73-29..
ವಿಘ್ನೇಶವಿಧಿಮಾತಂಡಚಂದ್ರೇಂದ್ರೋಪೇಂದ್ರವಂದಿತ .
ನಮೋ ಗಣಪತೇ ತುಭ್ಯಂ ಬ್ರಹ್ಮಣಾಂ ಬ್ರಹ್ಮಣಸ್ವತೇ .. 73-30..
ಉಮಾಕೋಮಲಹಸ್ತಾಬ್ಜಸಂಭಾವಿತಲಲಾಟಕಂ .
ಹಿರಣ್ಯಕುಂಡಲಂ ವಂದೇ ಕುಮಾರಂ ಪುಷ್ಕರಸ್ರಜಂ .. 73-31..
ಶಿವಂ ಬ್ರಹ್ಮಾದಿದುರ್ದಶಂ ನರಃ ಕಃ ಸ್ತೋತುಮರ್ಹತಿ .
ದರ್ಶನಾತ್ತೇ ಸ್ತುತಿರ್ಮೇ ಸಾ ಚಾಭ್ರಾಷ್ಟ್ರಪ್ತಿರಿವಾಜನಿ .. 73-32..
ನಮಃ ಶಿವಾಯ ಸಾಂಬಾಯ ನಮಃ ಶರ್ವಾಯ ಶಂಭವೇ .
ನಮೋ ನಟಾಯ ರುದ್ರಾಯ ಸದಸಸ್ಪತಯೇ ನಮಃ .. 73-33..
ಪಾದಭಿನ್ನಾಯ ಲೋಕಾಯ ಮೌಲಿಭಿನ್ನಾಂಡಭಿತ್ತಯೇ .
ಭುಜಭ್ರಾಂತದಿಗಂತಾಯ ಭೂತಾನಾಂ ಪತಯೇ ನಮಃ .. 73-34..
ಕ್ಷಣನ್ನೂಪುರಯುಗ್ಮಾಯ ವಿಲಸತ್ಕೃತ್ತಿವಾಸಸೇ .
ಘಣೇಂದ್ರಮೇಖಲಾಯಾಸ್ತು ಪಶೂನಾಂ ಪತಯೇ ನಮಃ .. 73-35..
ಕಾಲಕಾಲಾಯ ಸೋಮಾಯ ಯೋಗಿನೇ ಶೂಲಪಾಣಯೇ .
ಅಸ್ಥಿಭೂಷಾಯ ಶುದ್ಧಾಯ ಜಗತಾಂ ಪತಯೇ ನಮಃ .. 73-36..
ಪಾತ್ರೇ ಸರ್ವಸ್ಯ ಜಗತೋ ನೇತ್ರೇ ಸರ್ವದಿವೌಕಸಾಂ .
ಗೋತ್ರಾಣಾಂ ಪತಯೇ ತುಭ್ಯಂ ಕ್ಷೇತ್ರಾಣಾಂ ಪತಯೇ ನಮಃ .. 73-37..
ಶಂಕರಾಯ ನಮಸ್ತುಭ್ಯಂ ಮಂಗಲಾಯ ನಮೋ ನಮಃ .
ಧನಾನಾಂ ಪತಯೇ ತುಭ್ಯಮನ್ನಾನಾಂ ಪತಯೇ ನಮಃ .
ಆತ್ಮಾಧಿಪತಯೇ ತುಭ್ಯಂ ನಮೋ ಮೀಡುಷ್ಟಮಾಯ ಚ .. 73-38..
ಅಷ್ಟಾಂಗಾಯಾತಿಹೃದ್ಯಾಯ ಕ್ಲಿಷ್ಟಭಕ್ತೇಷ್ಟದಾಯಿನೇ .
ಇಷ್ಟಿಷ್ಟಾಯ ಸುತುಷ್ಟಾಯ ಪುಷ್ಟಾನಾಂ ಪತಯೇ ನಮಃ .. 73-39..

ಪಂಚಭೂತಾಧಿಪತಯೇ ಕಾಲಾಧಿಪತಯೇ ನಮಃ .
 ನಮ ಆತ್ಮಾಧಿಪತಯೇ ದಿಶಾಂ ಚ ಪತಯೇ ನಮಃ .. 73-40..
 ವಿಶ್ವಕರ್ತೃ ಮಹೇಶಾಯ ವಿಶ್ವಭರ್ತೃ ಪಿನಾಕಿನೇ .
 ವಿಶ್ವಕರ್ತೃಗ್ನಿನೇತ್ರಾಯ ವಿಶ್ವರೂಪಾಯ ವೈ ನಮಃ .. 73-41..
 ಈಶಾನ ತೇ ತತ್ಪುರುಷ ನಮೋ ಘೋರಾಯ ತೇ ಸದಾ .
 ವಾಮದೇವ ನಮಸ್ತೇಽಸ್ತು ಸದ್ಯೋಜಾತಾಯ ವೈ ನಮಃ .. 73-42..
 ಭೂತಿಭೂಷಾಯ ಭಕ್ತಾನಾಂ ಭೀತಿಭಂಗಪ್ರದಾಯಿನೇ .
 ನಮೋ ಭವಾಯ ಭರ್ಗಾಯ ನಮೋ ರುದ್ರಾಯ ಮೀಡುಷೇ .. 73-43..
 ಸಹಸ್ರಾಂಬಾಯ ಸಾಂಬಾಯ ಸಹಸ್ರಾಭೀಷವೇ ನಮಃ .
 ಸಹಸ್ರಬಾಹವೇ ತುಭ್ಯಂ ಸಹಸ್ರಾಕ್ಷಾಯ ಮೀಡುಷೇ .. 73-44..
 ಸುಕಪೋಲಾಯ ಸೋಮಾಯ ಸುಲಲಾಟಾಯ ಸುಭ್ರುವೇ .
 ಸುದೇಹಾಯ ನಮಸ್ತುಭ್ಯಂ ಸುಮೃಡೀಕಾಯ ಮೀಡುಷೇ .. 73-45..
 ಭವಕ್ಷೇಶನಿಮಿತ್ತೋರುಭಯಚ್ಛೇದಕೃತೇ ಸದಾ .
 ನಮಸ್ತುಭ್ಯಮಷಾಢಾಯ ಸಹಮಾನಾಯ ಮೀಡುಷೇ .. 73-46..
 ವಂದೇಽಹಂ ದೇವಮಾನಂದಸಂದೋಹಂ ಲಾಸ್ಯಸುಂದರಂ .
 ಸಮಸ್ತಜಗತಾಂ ನಾಥಂ ಸದಸಸ್ತತಿಮದ್ಭುತಂ .. 73-47..
 ಸುಜಂಘಂ ಸುಂದರಂ ಕ್ಷೌಮಂ ರಕ್ಷೋಭೂತಕ್ಷತಿಕ್ಷಮಂ .
 ಯಕ್ಷೇಶೇಷ್ಟಂ ನಮಾಮೀಶಮಕ್ಷರಂ ಪರಮಂ ಪ್ರಭುಂ .. 73-48..
 ಅರ್ಧಾಲಕಮವಸ್ತ್ರಾರ್ಧಮಸ್ಥು ತ್ವಲದಲಸ್ರಜಂ .
 ಅರ್ಧಪುಂಲಕ್ಷಣಂ ವಂದೇ ಪುರುಷಂ ಕೃಷ್ಣಪಿಂಗಲಂ .. 73-49..
 ಸಕೃತ್ಪ್ರಣತಸಂಸಾರಮಹಾಸಾಗರತಾರಕಂ .
 ಪ್ರಣಮಾಮಿ ತಮೀಶಾನಂ ಜಗತಸ್ತಸ್ಥುಷಸ್ತತಿಂ .. 73-50..
 ಧಾತಾರಂ ಜಗತಾಮೀಶಂ ದಾತಾರಂ ಸರ್ವಸಂಪದಾಂ .
 ನೇತಾರಂ ಮರುತಾಂ ವಂದೇ ಜೇತಾರಮಪರಾಜಿತಂ .. 73-51..
 ತಂ ತ್ವಾಮಂತಕನೇತಾರಂ ವಂದೇ ಮಂದಾಕಿನೀಧರಂ .
 ದಧಾತಿ ವಿದಧದ್ಯೋ ಮಾಮಿಮಾನಿ ತ್ರೀಣಿ ವಿಷ್ಟಪಾ .. 73-52..
 ಸರ್ವಜ್ಞಂ ಸರ್ವಗಂ ಸರ್ವಂ ಕವಿಂ ವಂದೇ ತಮೀಶ್ವರಂ .
 ಯತಶ್ಚ ಯಜುಷಾ ಸಾರ್ಧಮೃಚಃ ಸಾಮಾನಿ ಜಜ್ಞಿರೇ .. 73-53..
 ಭವಂತಂ ಸುದೃಶಂ ವಂದೇ ಭೂತಭವ್ಯಭವಂತಿ ಚ .
 ತ್ಯಜಂತೀತರಕರ್ಮಾಣಿ ಯೋ ವಿಶ್ವಾಭಿರ್ವಿಪಶ್ಯತಿ .. 73-54..
 ಹರಂ ಸುರನಿಯಂತಾರಂ ಹರಂತಮಹಮಾನತಃ .
 ಯದಾಜ್ಞಯಾ ಜಗತ್ಸರ್ವಂ ವ್ಯಾಪ್ಯ ನಾರಾಯಣಃ ಸ್ಥಿತಃ .. 73-55..

ತಂ ನಮಾಮಿ ಮಹಾದೇವಂ ಯನ್ನಿಯೋಗಾದಿದಂ ಜಗತ್ .
 ಕಲ್ಪಾದೌ ಭಗವಾಂಧಾತಾ ಯಥಾಪೂರ್ವಮಕಲ್ಪಯತ್ .. 73-56..
 ಈಶ್ವರಂ ತಮಹಂ ದೇವಂ ಯಸ್ಯ ಲಿಂಗಮಹರ್ನಿಶಂ .
 ಯಜಂತೇ ಸಹ ಭಾರ್ಯಾಭಿರಿಂದ್ರಜ್ಯೇಷ್ಠಾ ಮರುದ್ಗಣಾಃ .. 73-57..
 ನಮಾಮಿ ತಮಿಮಂ ರುದ್ರಂ ಯಮಭ್ಯರ್ಚ್ಯ ಸಕೃತ್ಪುರಾ .
 ಅವಾಪುಃ ಸ್ವಂ ಸ್ವಮೈಶ್ವರ್ಯಂ ದೇವಾಸಃ ಪೂಷರಾತಯಃ .. 73-58..
 ತಂ ವಂದೇ ದೇವಮೀಶಾನಂ ಯಂ ಶಿವಂ ಹೃದಯಾಂಬುಜೇ .
 ಸತತಂ ಯತಯಃ ಶಾಂತಾಃ ಸಂಜಾನಾನಾ ಉಪಾಸತೇ .. 73-59..
 ತದಸ್ಮೈ ಸತತಂ ಕುರ್ಮೋ ನಮಃ ಕಮಲಕಾಂತಯೇ .
 ಉಮಾಕುಚಪಟೋರಸ್ಯ ಯಾ ತೇ ರುದ್ರಶಿವಾ ತನೂಃ .. 73-60..
 ನಮಸ್ತೇ ರುದ್ರಭಾವಾಯ ನಮಸ್ತೇ ರುದ್ರಕೇಲಯೇ .
 ನಮಸ್ತೇ ರುದ್ರಶಾಂತ್ಯೈ ಚ ನಮಸ್ತೇ ರುದ್ರಮನ್ಯವೇ .. 73-61..
 ವೇದಾಶ್ವರಧನಿಷ್ಠಾಭ್ಯಾಂ ಪಾದಾಭ್ಯಾಂ ತ್ರಿಪುರಾಂತಕ .
 ಬಾಣಕಾರ್ಮುಕಯುಕ್ತಾಭ್ಯಾಂ ಬಾಹುಭ್ಯಾಮುತ ತೇ ನಮಃ .. 73-62..
 ನಮಸ್ತೇ ವಾಸುಕಿಜ್ಞಾಯ ವಿಷ್ಣುರಾಯ ಚ ಶಂಕರಃ .
 ಮಹತೇ ಮೇರುರೂಪಾಯ ನಮಸ್ತೇ ಅಸ್ತು ಧನ್ವನೇ .. 73-63..
 ನಮಃ ಪರಶವೇ ತೇಽಸ್ತು ಶೂಲಾಯಾತುಲರೋಚಿಷೇ .
 ಹಯಗ್ರೀವಾತ್ಮನೇ ತುಭ್ಯಮುತೋತ ಇಷವೇ ನಮಃ .. 73-64..
 ಸುರೇತರವಧೂ ಹಾರಹಾರೀಣಿ ಹರ ಯಾನಿ ತೇ .
 ಅನ್ಯಾನ್ಯಸ್ತಾನ್ಯಾಹಂ ತೂಣ ಇದಂ ತೇಭ್ಯೋಽಕರಂ ನಮಃ .. 73-65..
 ಧರಾಧರಸುತಾಲೀಲಾಸರೋಜಾಹತಬಾಹವೇ .
 ತಸ್ಮೈ ತುಭ್ಯಮಘೋರಾಯ ನಮೋ ಅಸ್ಮಾ ಶ್ರವನ್ಯ ಚ .. 73-66..
 ರಕ್ಷ ಮಾಮಜ್ಞಮಕ್ಷೀಣಮಶಿಕ್ಷಿತಮನನ್ಯಗಂ .
 ಅನಾಥಂ ದೀನಮಾಪನ್ನೇ ದರಿದ್ರಂ ನೀಲಲೋಹಿತಂ .. 73-67..
 ದುರ್ಮುಖಂ ದುಷ್ಕೃಯಂ ದುಷ್ಟಂ ರಕ್ಷಮಾಮೀಶ ದುರ್ದಶಂ .
 ಆದೃಶಾ ತಮಹಂ ನ ತ್ವದನ್ಯಂ ವಿಂದಾಮಿ ರಾಧಸೇ .. 73-68..
 ಭವಾಖ್ಯೇನಾಗ್ನಿನಾ ಶಂಭೋ ರಾಗದ್ವೇಷಮದಾರ್ಚಿಷಾ .
 ದಯಾಲೋ ದಹ್ಯಮಾನಾನಾಮಸ್ಮಾಕಮವಿತಾ ಭವ .. 73-69..
 ಪರದಾರಂ ಪರಾವಾಸಂ ಪರವಸ್ತ್ರಂ ಪರಾಶ್ರಯಂ .
 ಹರ ಪಾಹಿ ಪರಾನ್ನಂ ಮಾಂ ಪುರುಣಾಮನ್ಪುರುಷ್ಣತ .. 73-70..
 ಲೌಕಿಕೈರ್ಯತ್ಕೃತಂ ದುಷ್ಟೈರ್ನಾವಮಾನಂ ಸಹಾಮಹೇ .

ದೇವೇಶ ತವ ದಾಸೇಭ್ಯೋ ಭೂರಿದಾ ಭೂರಿ ದೇಹಿ ನಃ .. 73-71..
 ಕುಲೋಕಾನಾಮಯತ್ನಾನಾಂ ಗರ್ವಿಣಾಮೀಶ ಪಶ್ಯತಾಂ .
 ಅಸ್ಮಭ್ಯಂ ಕ್ಷೇತ್ರಮಾಯುಶ್ಚ ವಸು ಸ್ವಾರ್ಹಂ ತದಾ ಭರ .. 73-72..
 ಯಾಂಚಾತೋ ಮಹತೀಂ ಲಜ್ಜಾಮಸ್ಮದೀಯಾಂ ಘೃಣಾನಿಧೇ .
 ತ್ವಮೇವ ವೇತ್ಸಿ ನಸ್ತೂರ್ಣಮಿದಂ ಸ್ತೋತೃಭ್ಯ ಆಭರ .. 73-73..
 ಜಾಯಾ ಮಾತಾ ಪಿತಾ ಚಾನ್ಯೇ ಮಾಂ ದ್ವಿಷಂತ್ಯಮಿತಂ ಕೃಶಂ .
 ದೇಹಿ ಮೇ ಮಹತೀಂ ವಿದ್ಯಾಂ ರಾಯಾ ವಿಶ್ವಪುಷಾ ಸಹ .. 73-74..
 ಅದೃಷ್ಟಾರ್ಥೇಷು ಸರ್ವೇಷು ದೃಷ್ಟಾರ್ಥೇಷ್ವಪಿ ಕರ್ಮಸು .
 ಮೇರುಧನ್ವನ್ನಶಕ್ತೇಭ್ಯೋ ಬಲಂ ಧೇಹಿ ತನೂಷು ನಃ .. 73-75..
 ಲಬ್ಧಾನಿಷ್ಟಸಹಸ್ರಸ್ಯ ನಿತ್ಯಮಿಷ್ಟವಿಯೋಗಿನಃ .
 ಹೃದ್ರೋಗಂ ಮಮ ದೇವೇಶ ಹರಿಮಾಣಂ ಚ ನಾಶಯ .. 73-76..
 ಯೇ ಯೇ ರೋಗಾಃ ಪಿಶಾಚಾ ವಾ ನರಾ ದೇವಾಶ್ಚ ಮಾಮಿಹ .
 ಬಾಧಂತೇ ದೇವತಾಃ ಸರ್ವಾ ನಿಬಾಧಸ್ವ ಮಹಾನಸಿ .. 73-77..
 ತ್ವಮೇವ ರಕ್ಷಿತಾಸ್ತಾಕಮನ್ಯಃ ಕಶ್ಚಿನ್ನ ವಿದ್ಯತೇ .
 ತಸ್ಮಾತ್ಸ್ವೀಕೃತ್ಯ ದೇವೇಶ ರಕ್ಷಾ ಣೋ ಬ್ರಹ್ಮಣಸ್ವತೇ .. 73-78..
 ತ್ವಮೇವೋಮಾಪತೇ ಮಾತಾ ತ್ವಂ ಪಿತಾ ತ್ವಂ ಪಿತಾಮಹಃ .
 ತ್ವಮಾಯುಸ್ತ್ವಂ ಮತಿಸ್ತ್ವಂ ಶ್ರೀರುತ ಭ್ರಾತೋತ ನಃ ಸಖಾ .. 73-79..
 ಯತಸ್ತ್ವ ಮೇವ ದೇವೇಶ ಕರ್ತಾ ಸರ್ವಸ್ಯ ಕರ್ಮಣಃ .
 ತತಃ ಕ್ಷಮಸ್ವ ತತ್ಸರ್ವಂ ಯನ್ಮಯಾ ದುಷ್ಕೃತಂ ಕೃತಂ .. 73-80..
 ತ್ವತ್ಸಮೋ ನ ಪ್ರಭುತ್ವೇನ ಫಲ್ಗುತ್ವೇನ ಚ ಮತ್ಸಮಃ .
 ತತೋ ದೇವ ಮಹಾದೇವ ತ್ವಮಸ್ಮಾಕಂ ತವಸ್ಮಸಿ .. 73-81..
 ಸುಸ್ಮಿತಂ ಭಸ್ಮಗೌರಾಂಗಂ ತರುಣಾದಿತ್ಯವಿಗ್ರಹಂ .
 ಪ್ರಸನ್ನವದನಂ ಸೌಮ್ಯ ಗಾಯೇ ತ್ವಾ ನಮಸಾ ಗಿರಾ .. 73-82..
 ಏಷ ಏವ ವರೋಽಸ್ಮಾಕಂ ನೃತ್ಯಂತಂ ತ್ವಾಂ ಸಭಾಪತಿಂ .
 ಲೋಕಯಂತಮುಮಾಕಾಂತಂ ಪಶ್ಯೇಮ ಶರದಃ ಶತಂ .. 73-83..
 ಅರೋಗೀಣೋ ಮಹಾಭಾಗ ವಿದ್ವಾಂಸಶ್ಚ ಬಹುಶ್ರುತಾಃ .
 ಭಗವಂಸ್ತ್ವತ್ಪ್ರಸಾದೇನ ಜೀವೇಮ ಶರದಃ ಶತಂ .. 73-84..
 ಸದಾರಾ ಬಂಧುಭಿಃ ಸಾದ್ಧಂ ತ್ವದೀಯಂ ತಾಂಡವಾಮೃತಂ .
 ಪಿಬಂತಃ ಕಾಮಮೀಶಾನಂ ನಂದಾಮ ಶರದಃ ಶತಂ .. 73-85..
 ದೇವದೇವ ಮಹಾದೇವ ತ್ವದೀಯಾಂಘ್ರಿಸರೋರುಹಂ .
 ಕಾಮಂ ಮಧುಮಯಂ ಪೀತ್ವಾ ಮೋದಾಮ ಶರದಃ ಶತಂ .. 73-86..
 ಕೀಟಾ ನಾಗಾಃ ಪಿಶಾಚಾ ವಾ ಯೇ ವಾ ಕೇ ವಾ ಭವೇಭವೇ .

ತವ ದಾಸಾ ಮಹಾದೇವ ಭವಾಮ ಶರದಃ ಶತಂ .. 73-87..
ಸಭಾಯಾಮೀಶ ತೇ ದೇವ ನೃತ್ಯವಾದ್ಯಗಲಸ್ವನಂ .
ಶ್ರವಣಾಭ್ಯಾಂ ಮಹಾದೇವ ಶೃಣುಯಾಮ ಶರದಃ ಶತಂ .. 73-88..
ಸ್ತುತಿಮಾತ್ರೇಣ ಸಂಸಾರವಿನಾಶನಕರಾಣಿ ತೇ .
ನಾಮಾನಿ ಖಲು ದಿವ್ಯಾನಿ ಪ್ರಬ್ರವಾಮ ಶರದಃ ಶತಂ .. 73-89..
ಇಷುಸಂಧಾನಮಾತ್ರೇಣ ದಗ್ಧತ್ರಿಪುರ ಘೂರ್ಜುಟೇ .
ಆಧಿಭಿವ್ಯಾಧಿಭಿರ್ನಿತ್ಯಮಜಿತಾಃ ಸ್ಯಾಮ ಶರದಃ ಶತಂ .. 73-90..
ಚಾರುಚಾಮೀಕರಾಭಾಸಂ ಗೌರೀಕುಚಪಟೋರಸಂ .
ಕದಾ ನು ಲೋಕಯಿಷ್ಯಾಮಿ ಯುವಾನಂ ವಿಶ್ವತಿಂ ಕವಿಂ .. 73-91..
ಪ್ರಮಥೇಂದ್ರಾವೃತಂ ಪ್ರೀತವದನಂ ಪ್ರಿಯವಾಸನಂ .
ಸೇವಿಷ್ಯೇಹಂ ಕದಾ ಸಾಂಬಂ ಸುಭಾಸಂ ಶುಕ್ರಶೋಚಿಷಂ .. 73-92..
ಬಹ್ವೇನಸಂ ಮಾಮಕೃತಪುಣ್ಯಲೇಶಂ ಚ ದುರ್ಮತಿಂ .
ಸ್ವೀಕರೀಷ್ಯತಿ ಕಿಂ ನಿವೇಶೋ ನೀಲಗ್ರೀವೋ ವಿಲೋಹಿತಃ .. 73-93..
ಕಾಲಶೂಲಾನಲಾಸಕ್ತಂ ಭೀತಂ ವ್ಯಾಕುಲಮಾನಸಂ .
ಕದಾ ನು ದ್ರಕ್ಷ್ಯತೀಶೋ ಮಾಂ ತುವಿಗ್ರೀವೋ ಅನಾನತಃ .. 73-94..
ಗಾಯಕಾ ಯೂಯಮಾಯಾತ ಯದಿ ರಾಗಾದಿ ಲಿಪ್ಸವಃ .
ಧನದಸ್ಯ ಸಖಾಯಂ ತಮುಪಾಸ್ಮೈ ಗಾಯತಾ ನರಃ .. 73-95..
ಸ್ವಸ್ತಸ್ತು ಸಖಿ ತೇ ಜಿಹ್ವೇ ವಿದ್ಯಾದಾತುರುಮಾಪತೇಃ .
ಸ್ತವಮುಚ್ಚತರಂ ಬ್ರೂಹಿ ಜಯತಾಮಿವ ದುಂದುಭಿಃ .. 73-96..
ಚೇತಯಾಜನ ಶಾಂತಸ್ತ್ವಂ ನೇದಂ ವೇದಾಖಿಲಂ ಜಗತ್ .
ಅಸ್ಯ ತೃಪ್ತ್ಯಾಖಿಲಂ ಶಭೋರ್ಗೌರೋ ನ ತೃಪ್ತಿತಃ ಪಿಬ .. 73-97..
ಸುಗಂಧಿಂ ಚ ಸುಖಸ್ಪರ್ಶಂ ಕಾಮದಂ ಸೋಮಭೂಷಣಂ .
ಗಾಢಮಾಲಿಂಗ ಮಚ್ಚಿತ್ತಂ ಯೋಷಾ ಜಾರಮಿವ ಪ್ರಿಯಂ .. 73-98..
ಮಹಾಮಯೂಖಾಯ ಮಹಾಭುಜಾಯ ಮಹಾಶರೀರಾಯ ಮಹಾಂಬರಾಯ .
ಮಹಾಕಿರೀಟಾಯ ಮಹೇಶ್ವರಾಯ ಮಹೋ ಮಹೀಂ ಸುಷ್ಪತಿಮೀರಯಾಮಿ ..
73-99..
ಯಥಾಕಥಂಚಿದ್ರಚಿತಾಭಿರೀಷತ್ಪ್ರಸನ್ನತಶ್ಚಾರುಭಿರಾದರೇಣ .
ಪ್ರಪೂಜಯಾಮಿ ಸ್ತುತಿಭಿರ್ಮಹೇಶಮಷಾಢಮುಗ್ರಂ ಸಹಮಾನಮಾಭಿಃ .. 73-100..
ನಮಃ ಶಿವಾಯ ತ್ರಿಪುರಾಂತಕಾಯ ಜಗತ್ತಯೇಶಾಯ ದಿಗಂಬರಾಯ .
ನಮೋಽಸ್ತು ಮುಖ್ಯಾಯ ಹರಾಯ ಭೂಯೋ ನಮೋ ಜಘನ್ಯಾಯ ಚ
ಬುದ್ಧಿಯಾಯ .. 73-101..
ನಮೋ ವಿಕಾರಾಯ ವಿಕಾರಿಣೇ ತೇ ನಮೋ ಭವಾಯಾಸ್ತು ಭವೋದ್ಭವಾಯ .

ಬಹುಪ್ರಜಾತ್ಯಂತವಿಚಿತ್ರರೂಪ ಯತಃ ಪ್ರಸೂತಾ ಜಗತಃ ಪ್ರಸೂತಿಃ .. 73-102..

ತಸ್ಮೈ ಸುರೇಶೋರುಕಿರೀಟನಾನಾರತ್ನಾವೃತಾಷ್ಟಾಪದವಿಷ್ಟರಾಯ .

ಭಸ್ಮಾಂಗರಾಗಾಯ ನಮಃ ಪರಸ್ಮೈ ಯಸ್ಮಾತ್ಪರಂ ನಾಪರಮಸ್ತಿ ಕಿಂಚಿತ್ .. 73-103..

ಸರ್ಪಾಧಿರಾಜೋಷಧಿನಾಥಯುದ್ಧಕ್ಷುಭ್ಯಜ್ಜಟಾಮಂಡಲಗಹ್ವರಾಯ .

ತುಭ್ಯಂ ನಮಃ ಸುಂದರತಾಂಡವಾಯ ಯಸ್ಮಿನ್ನಿದಂ ಸಂಚವಿಚೈತಿ ಸರ್ವಂ .. 73-104..

ಮುರಾರಿನೇತ್ರಾರ್ಚಿತಪಾದಪದ್ಮಮುಮಾಂಘ್ರಿಲಾಕ್ಷಾಪರಿರಕ್ತಪಾಣಿಂ .

ನಮಾಮಿ ದೇವಂ ವೃಷನೀಲಕಂಠಂ ಹಿರಣ್ಯದಂತಂ ಶುಚಿವರ್ಣಮಾರಾತ್ .. 73-105..

ಅನಂತಮವ್ಯಕ್ತಮಚಿಂತ್ಯಮೇಕಂ ಹರಂತಮಾಶಾಂಬರಮಂಬರಾಂಗಂ .

ಆಜಂ ಪುರಾಣಂ ಪ್ರಣಮಾಮಿ ಯೂಪಮಣೋರಣೀಯಾನ್ಮಹತೋ ಮಹೀಯಾನ್ .. 73-106..

ಅಂತಃಸ್ಥಮಾತ್ಮಾನಮಜಂ ನ ದೃಷ್ಟ್ವಾ ಭ್ರಮಂತಿ ಮೂಢಾ ಗಿರಿಗಯಹ್ವರೇಷು .

ಪಶ್ಚಾದುದಗ್ದಕ್ಷಿಣತಃ ಪುರಸ್ತಾದಧಃ ಸ್ವಿದಾಸೀದುಪರಿ ಸ್ವಿದಾಸೀತ್ .. 73-107..

ಇಮಂ ನಮಾಮೀಶ್ವರಮಿಂದುಮೌಲೇ ಶಿವಂ ಮಹಾನಂದಮಶೋಕದುಃಖಂ .

ಹೃದಂಬುಜೇ ತಿಷ್ಠತಿ ಯಃ ಪರಾತ್ಮಾ ಯತಶ್ಚ ಸರ್ವಾಃ ಪ್ರದಿಶೋ ದಿಶಶ್ಚ .. 73-108..

ರಾಗಾದಿಕಾಪಟ್ಕಸಮುದ್ಭವೇನ ಭಾಂತಂ ಭವಾಖ್ಯೇನ ಮಹಾಮಯೇನ .

ವಿಲೋಕ್ಯ ಮಾಂ ಪಾಲಯ ಚಂದ್ರಮೌಲೇ ಭಿಷಕ್ತಮಂ ತ್ವಾ ಭಿಷಜಾಂ ಶ್ರೇಣೋಮಿ .. 73-109..

ದುಃಖಾಂಬುರಾಶಿಂ ಸುಖಲೇಶಹೀನಮಸೃಷ್ಟಪುಣ್ಯಂ ಬಹುಪಾತಕಂ ಮಾಂ .

ಮೃತ್ಯೋಃ ಕರಸ್ಥಂ ಭವ ರಕ್ಷ ಭೀತಂ ಪಶ್ಚಾತ್ಪುರಸ್ತಾದಧರಾದುದಕ್ಕಾತ್ .. 73-110..

ಗಿರೀಂದ್ರಜಾಚಾರುಮುಖಾವಲೋಕಸುಶೀತಯಾ ದೇವ ತವೈವ ದೃಷ್ಟ್ಯಾ .

ವಯಂ ದಯಾಪೂರಿತಯೈವ ಪೂರ್ಣಮಪೋ ನ ನಾವಾ ದುರಿತಾ ತರೇಮ .. 73-111..

ಅಪಾರಸಂಸಾರಸಮುದ್ರಮಧ್ಯೇ ನಿಮಗ್ನಮುತ್ಕ್ರೋಶಮನಲ್ಪರಾಗಂ .

ಮಾಮಕ್ಷಮಂ ಪಾಹಿ ಮಹೇಶಜುಷ್ಟಮೋಜಿಷ್ಠಯಾ ದಕ್ಷಿಣಯೇವ ರಾತಿಂ .. 73-112..

ಸ್ಮರನ್ವರಾ ಸಂಚಿತಪಾತಕಾನಿ ಖರಂ ಯಮಸ್ಯಾಪಿ ಮುಖಂ ಯಮಾರೇ .

ಬಿಭೇಮಿ ಮೇ ದೇಹಿ ಯಥೇಷ್ಟಮಾಯುರ್ಯದಿ ಕ್ಷಿತಾಯುರ್ಯದಿ ವಾ ಪರೇತಃ .. 73-113..

ಸುಗಂಧಿಭಿಃ ಸುಂದರಭಸ್ಮಗೌರೈರನಂತಭೋಗೈರ್ಮೃದುಲೈರಘೋರೈಃ .

ಇಮಂ ಕದಾಽಲಿಂಗತಿ ಮಾಂ ಪಿನಾಕೀ ಸ್ಥಿರೇಭಿರಂಗೈಃ ಪುರುರೂಪ ಉಗ್ರಃ .. 73-114..

ಕ್ರೋಶಂತಮೀಶಂ ಪತಿತಂ ಭವಾಬ್ಧೌ ನಾಕುಸ್ಥಮಂಡೂಕಮಿವಾತಿಭೀತಂ .
 ಕದಾ ನು ಮಾಂ ರಕ್ಷತಿ ದೇವದೇವೋ ಹಿರಣ್ಯರೂಪಃ ಸ ಹಿರಣ್ಯಸಂದೃಕ್ .. 73-115..
 ಚಾರುಸ್ಮಿತಂ ಚಂದ್ರಕಲಾವತಂಸಂ ಗೌರೀಕಟಾಕ್ಷಾರುಹಯುಗ್ಮನೇತ್ರಂ .
 ಆಲೋಕಯಿಷ್ಯಾಮಿ ಕದಾ ನು ಸಾಂಬಮಾದಿತ್ಯವರ್ಣಂ ತಮಸಃ ಪರಸ್ತಾತ್ .. 73-116..
 ಆಗಚ್ಛತಾನಾದಿ ಮುಮುಕ್ಷವೋ ಯೇ ಯೂಯಂ ಶಿವಂ ಚಿಂತಯತಾಂತರೇಽಬ್ಜೇ .
 ಧ್ಯಾಯಂತಿ ಮುಕ್ತರ್ಥಮಮುಂ ಹಿ ನಿತ್ಯಂ ವೇದಾಂತವಿಜ್ಞಾನಸುನಿಶ್ಚಿತಾರ್ಥಾಃ .. 73-117..
 ಆಯಾತ ಯೂಯಂ ಭವತಾಧಿಪತ್ಯೇ ಕಾಮಂ ಮಹೇಶಂ ಗಿರಿಶಂ ಯಜಧ್ವಂ .
 ಏವಂ ಪುರಾಭ್ಯರ್ಚ್ಯ ಹಿರಣ್ಯಗರ್ಭೋ ಭೂತಸ್ಯ ಜಾತಃ ಪತಿರೇಕ ಆಸೀತ್ .. 73-118..
 ಏಕಾಯನಂ ತೇ ವಿಪುಲಾಂ ಶ್ರಿಯಂ ತೇ ಶ್ರೀಕಂಠಮೇನಂ ಸುಕೃತಾ ನಮಂತಾಂ .
 ಶ್ರೀಮಾನಯಂ ಶ್ರೀಪತಿವಂದ್ಯಪಾದಃ ಶ್ರೀಣಾಮುದಾರೋ ಧರುಣೋ ರಯೀಣಾಂ .. 73-119..
 ಸುಪುತ್ರಕಾಮಾ ಅಪಿ ಯೇ ಮನುಷ್ಯಾ ಯುವಾನಮೇನಂ ಗಿರಿಶಂ ಯಜಂತಾಂ .
 ಯತಃ ಸ್ವಯಂಭೂರ್ಜಗತೋ ವಿಧಾತಾ ಹಿರಣ್ಯಗರ್ಭಃ ಸಮವರ್ತತಾಗ್ರೇ .. 73-120..
 ಅಲಂ ಕಿಮುಕ್ತೈರ್ಬಹುಭಿಃ ಸಮೀಹಿತಂ ಸಮಸ್ತಮಸ್ಯಾಶ್ರಯಣೇನ ಸಿದ್ಧತಿ .
 ಪುರೈನಮಾಶ್ರಿತ್ಯ ಹಿ ಕುಂಭಸಂಭವೋ ದಿವಾ ನ ನಕ್ಷಂ ಪಲಿತೋ ಯುವಾಜನಿ .. 73-121..
 ಅನ್ಯತ್ಪರಿತ್ಯಜ್ಯ ಮಮಾಕ್ಷಿಭೃಂಗಾಃ ಸರ್ವಂ ಸದೈನಂ ಶಿವಮಾಶ್ರಯಧ್ವಂ .
 ಆಮೋದವಾನೇಷ ಮೃದುಃ ಶಿವಾಯ ಸ್ವಾದುಃಷ್ಕಲಾಯಂ ಮಧುಮಾ ಉತಾಯಂ .. 73-122..
 ಭವಿಷ್ಯಸಿ ತ್ವಂ ಪ್ರತಿಮಾನಹೀನೋ ವಿನಿರ್ಜಿತಾಶೇಷನರಾಮರಶ್ಚ .
 ನಮಶ್ಚ ತೇ ವಾಣಿ ಮಹೇಶಮೇನಂ ಸ್ತುಹಿ ಶ್ರುತಂ ಗರ್ತಸದಂ ಯುವಾನಂ .. 73-123..
 ಯದ್ಯನ್ಮನಶ್ಚಿಂತಯಸಿ ತ್ವಮಿಷ್ಟಂ ತತ್ತದ್ಭವಿಷ್ಯತ್ಯಖಿಲಂ ಧ್ರುವಂ ತೇ .
 ದುಃಖೇನ ವೃತ್ತಿಂ ವಿಷಯೇ ಕದಾಚಿದ್ಯಕ್ಷ್ಣಾಮಹೇ ಸೌಮನಸಾಯ ರುದ್ರಂ .. 73-124..
 ಅಜ್ಞಾನಯೋಗಾದಪಚಾರಕರ್ಮ ಯತ್ಪೂರ್ವಮಸ್ಮಾಭಿರನುಷ್ಠಿತಂ ತೇ .
 ತದೇವ ಸೋಽಥ್ವಾ ಸಕಲಂ ದಯಾಲೋ ಪಿತೇವಪುತ್ರಾನ್ವೃತಿ ನೋ ಜುಷಸ್ವ .. 73-125..
 ಸಂಸಾರಾಖ್ಯಕ್ರುದ್ಧಸರ್ಪೇಣ ತೀವ್ರೈ ರಾಗದ್ವೇಷೋನ್ಮಾದಲೋಭಾದಿದಂತೈಃ .
 ದಷ್ಟಂ ದೃಷ್ಟ್ವಾ ಮಾಂ ದಯಾಲುಃ ಪಿನಾಕೀ ದೇವಸ್ತಾತಾ ತ್ರಾಯತಾಮಪ್ರಯುಚ್ಛನ್ .. 73-126..
 ಇತ್ಯುಕ್ತ್ವಾಂತೇ ಯೇ ಸಮಾಧೇರ್ನಮಂತೇ ರುದ್ರ ತ್ವಾಂ ತೇ ಯಾಂತಿ ಜನ್ಮಾಹಿದಷ್ಟಾಃ .

ಸಂತೋ ನೀಲಗ್ರೀವಸೂತ್ರಾತ್ಮನಾಹಂ ತತ್ತ್ವಾ ಯಾಮಿ ಬ್ರಹ್ಮಣಾ ವಂದಮಾನಃ ..
73-127..

ಭವಾಧಿಭೀಷಣಜ್ವರೇಣ ಪೀಡಿತಾನ್ಮಹಾಮಯಾ-
ನಶೇಷಪಾತಕಾಲಯಾನದೂರಕಾಲಲೋಚನಾನ್ .
ಅನಾಥನಾಥ ತೇ ಕರೇಣ ಭೀಷಜೇನ ಕಾಲಹಾ
ಉದೂಷುಣೋ ವಸೋ ಮಹೇ ಮೃಶಸ್ವ ಶೂರ ರಾಧಸೇ .. 73-128..
ಜಯೇಮ ಯೇನ ಸರ್ವಮೇತದಿಷ್ಟಮಷ್ಟದಿಗ್ಗಣಂ
ಭುವಃ ಸ್ಥಲಂ ದಿವಃ ಸ್ಥಲಂ ನಭಃಸ್ಥಲಂ ಚ ತದ್ಗತಂ .
ಯ ಏಷ ಸರ್ವದೇವ ದಾನವಪ್ರಭುಃ ಸಭಾಪತಿಃ
ಸ ನೋ ದದಾತು ತಂ ರಯಿಂ ಪುರುಂ ಪಿಶಂಗಸಂದೃಶಂ .. 73-129..
ನಮೋ ಭವಾಯ ತೇ ಹರಾಯ ಭೂತಿಭಾಸಿತೋರಸೇ
ನಮೋ ಭವಾಭಿಭೂತಿ ಭೀತಿಸಂಗಿನೇ ಪಿನಾಕಿನೇ .
ನಮಃ ಶಿವಾಯ ವಿಶ್ವಪಾಯ ಶಾಶ್ವತಾಯ ಹೇಲಯೇ
ನ ಯಸ್ಯ ಹನ್ಯತೇ ಸಖಾ ನ ಜೀಯತೇ ಕದಾಚನ .. 73-130..
ಸುರಪತಿಪತಯೇ ನಮೋ ನಮಃ ಪ್ರಜಾಪತಿಪತಯೇ ನಮೋ ನಮಃ .
ಕ್ಷಿತಿಪತಿಪತಯೇ ನಮೋ ನಮೋಽಮ್ಬಿಕಾಪತಯ ಉಮಾಪತಯೇ ನಮೋ ನಮಃ
.. 73-131..

ವಿನಾಯಕಂ ವಂದನಮಸ್ತಕಾಹತಸ್ವನಾದ್ಯಸಂಘೃಷ್ಟಕಿರೀಟಮಸ್ತಕಂ .
ನಮಾಮಿ ನಿತ್ಯಂ ಪ್ರಣತಾರ್ತಿನಾಶನಂ ಕವಿಂ ಕವೀನಾಮುಪಮಶ್ರವಸ್ತಮಂ .. 73-
132..

ದೇವಾ ಯುದ್ಧೇ ಯಾಗೇ ವಿಪ್ರಾಸ್ತ್ರೇವ್ಯಾಹ್ವಯಂ ಧ ದ್ವಯಂ ವಿಂದಂತಿ ಸ್ಕಂದಂ .
ವಂದೇ ಸುಬ್ರಹ್ಮಣ್ಯೋಂ ಸುಬ್ರಹ್ಮಣ್ಯೋಂ ಸುಬ್ರಹ್ಮಣ್ಯೋಂ .. 73-133..
ನಮಃ ಶಿವಾಯೈ ಜಗದಂಬಿಕಾಯೈ ಶಿವಪ್ರಿಯಾಯೈ ಶಿವವಿಗ್ರಹಾಯೈ .
ಸಮುದ್ಭಭೂವಾದ್ರಿಪತೇಃ ಸುತಾ ಯಾ ಚತುಷ್ಕಪರ್ದಾ ಯುವತಿಃ ಸುಪೇಶಾಃ .. 73-
134..

ಹಿರಣ್ಯವರ್ಣಾಂ ಮಣಿನೂಪುರಾಂಘ್ರಿಂ ಪ್ರಸನ್ನವಕ್ತ್ರಾಂ ಶುಕಪದ್ಮಹಸ್ತಾಂ .
ವಿಶಾಲನೇತ್ರಾಂ ಪ್ರಣಮಾಮಿ ಗೌರೀಂ ವಚೋವಿದಂ ವಾಚಮುದೀರಯಂತೀಂ ..
73-135..

ನಮಾಮಿ ಮೇನಾತನಯಾಮಮೇಯಾಮಿಮಾಮುಮಾಂ ಕಾಂತಿಮತೀಮಮೇಯಾಂ

ಕರೋತಿ ಯಾ ಭೂತಿಸಿತೌ ಸ್ತನೌ ದ್ವೌ ಪ್ರಿಯಂ ಸಖಾಯಂ ಪರಿಷಸ್ವಜಾನಾ .. 73-
136..

ಕಾಂತಾಮುಮಾಂ ಕಾಂತನಿಭಾಂಗಕಾಂತಿಭಾಂತಾಮುಪಾತ್ತಾನತಹರ್ಯಜೇಂದ್ರಾಂ

ನತೋಽಸ್ಮಿ ಯಾಸ್ತೇ ಗಿರಿಶಸ್ಯ ಪಾರ್ಶ್ವೇ ವಿಶ್ವಾನಿ ದೇವೀ ಭುವನಾನಿ ಚಷ್ಟೇ ..73-137..
ವಂದೇ ಗೌರೀಂ ತುಂಗಪೀನಸ್ತನೀಂ ತಾಂ ಚಂದ್ರಾಚೂಡಾಂ ಕ್ಲಿಷ್ಟಸರ್ವಾಂಗರಾಗಾಂ

ಯೈಷಾ ದುಃಖಪ್ರಾಣಿನಾಮಾತ್ಮಕಾಂತಿಂ ದೇವೀಂ ದೇವೀಂ ರಾಧಸೇ ಚಾದಯಂತೀಂ
.. 73-138..

ಏನಾಂ ವಂದೇ ದೀನರಕ್ಷಾವಿನೋದಾಂ ಮೇನಾಕನ್ಯಾಂ ಮಾನದಾನಂದದಾತ್ರೀಂ .
ಯಾ ವಿದ್ಯಾನಾಂ ಮಂಗಲಾನಾಂ ಚ ವಾಚಾಮೇಷಾ ನೇತ್ರೀ ರಾಧಸಃ ಸೂನ್ಯತಾನಾಂ
.. 73-139..

ಸಂಸಾರತಾಪೋರುಭಯಾಪಹಂತ್ರಿ ಭವಾನಿ ಭೋಜ್ಯಾಭರಣೈಕಭೋಗೇ .
ಧಿಯಂ ವರಾಂ ದೇಹಿ ಶಿವೇ ನಿರರ್ಗಲಾಂ ಯಯಾತಿ ವಿಶ್ವಾದುರಿತಾ ತರೇಮು .. 73-
140..

ಶಿವೇ ಕಥಂ ತ್ವತ್ಸಮತಾ ಕ್ವ ದೀಯತೇ ಜಗತ್ಕೃತಿಃ ಕೇಲಿರಯಂ ಶಿವಃ ಪತಿಃ .
ಹರಿಸ್ತು ದಾಸೋಽನುಚರೀಂದಿರಾ ಶಚೀ ಸರಸ್ವತೀಂ ವಾ ಸುಭಗಾ ದದಿರ್ವಸು .. 73-
141..

ವಸುರುವಾಚ .

ಇತ್ಯನೇನ ಸ್ತವೇನೇಶಂ ಸ್ತುತ್ವೇತ್ಥಂ ಸ ಮಹಾಮುನಿಃ .
ಸ್ನೇಹಾಶ್ರುಪೂರ್ಣನಯನಃ ಪ್ರಣನಾಮ ಸಭಾಪತಿಂ .. 73-142..

ಮುಹುರ್ಮುಹುಃ ಪಿಬನ್ನೇಶಂ ತಾಂಡವಾಮೃತಮಂಗಲಂ .
ಸರ್ವಾನ್ಯಾಮಾನವಾಪ್ಯಾಂತೇ ಗಾಣಪತ್ಯಮವಾಪ ಹ .. 73-143..

ಇಮಂ ಸ್ತವಂ ಜೈಮಿನಿನಾ ವಚೋದಿತಂ ದ್ವಿಜೋತ್ತಮೋ ಯಃ ಪಠತೀಹ ಭಕ್ತಿತಃ .
ತಮಿಷ್ಟವಾಕ್ಸಿದ್ಧಿಮತಿಡ್ಯುತಿಶ್ರಿಯಃ ಪರಿಷ್ಟಜಂತೇ ಜನಯೋ ಯಥಾ ಪತಿಂ ..73-144..
ಮಹೀಪತಿಯಸ್ತು ಯುಯುತ್ಸುರಾದರಾದಮುಂ ಪಠತ್ಯಸ್ಯ ತಥೈವ ಸಾದರಾತ್ .
ಪ್ರಯಾಂತಿ ಶೀಘ್ರಂ ಪ್ರಮದಾಂತಕಾಂತಿಕಂ ಭಿಯಂ ದಧಾನಾ ಹೃದಯೇಷು ಶತ್ರುವಃ
.. 73-145..

ತೈವರ್ಣಿಕೇಷ್ಟನ್ಯತಮೋ ಯ ಏನಂ ನಿತ್ಯಂ ಕದಾಚಿತ್ಪಠತೀಶಭಕ್ತಿತಃ .
ಕಲೇವರಾಂತೇ ಶಿವಪಾರ್ಶ್ವವರ್ತೀ ನಿರಂಜನಃ ಸಾಮ್ಯಮುಪೈತಿ ದಿವ್ಯಂ .. 73-146..
ಲಭಂತೇ ಪಠಂತೋ ಮತಿಂ ಬುದ್ಧಿಕಾಮಾ ಲಭಂತೇ ತಥೈವ ಶ್ರಿಯಂ ಪುಷ್ಟಿಕಾಮಾಃ

ಲಭಂತೇ ಹಿ ಧಾನ್ಯಂ ನರಾ ಧಾನ್ಯಕಾಮಾ ಲಭಂತೇ ಹ ಪುತ್ರಾನ್ನರಾಃ ಪುತ್ರಕಾಮಾಃ
.. 73-147..

ಪಾದಂ ವಾಪ್ಯರ್ಧಪಾದಂ ವಾ ಶ್ಲೋಕಂ ಶ್ಲೋಕಾರ್ಧಮೇವ ವಾ .
ಯಸ್ತು ಧಾರಯತೇ ನಿತ್ಯಂ ಶಿವಲೋಕಂ ಸ ಗಚ್ಛತಿ .. 73-148..
ಯತ್ರ ನೃತ್ತಂ ಶಿವಶ್ಚಕ್ರೇ ತಾಂಡವಂ ತತ್ಸ್ಥಲಂ ಶುಭೇ .
ಪುಣ್ಯಾತ್ಪುಣ್ಯತರಂ ತೀರ್ಥಂ ತತ್ರ ಸ್ನಾತ್ವಾ ವಿಮುಚ್ಯತೇ .. 73-149..
ಯಸ್ತತ್ರ ಕುರುತೇ ಶ್ರಾದ್ಧಂ ಪಿತೃಣಾಂ ಮನುಜೋತ್ತಮ .
ಪೂರ್ವಜಾನ್ಸ ನಯೇತ್ಸ್ವರ್ಗಂ ನಾತ್ರ ಕಾರ್ಯಾ ವಿಚಾರಣಾ .. 73-150..
ಗಾಂ ಸುವರ್ಣಂ ಧರಾಂ ಶಯ್ಯಾಂ ವಸ್ತ್ರಮಾತಪವಾರಣಂ .
ಪಾನಮನ್ನಂ ದ್ವಿಜೇ ದದ್ಯಾತ್ತತ್ರ ತತ್ಸರ್ವಮಕ್ಷಯಂ .. 73-151..
ಏತದಾಖ್ಯಾನಕಂ ಪುಣ್ಯಂ ಪುಂಡರೀಕಪುರೋದ್ಭವಂ .
ಶೃಣುಯಾಚ್ಛಾವಯೇದ್ವಾಪಿ ಸೋಽಪಿ ರುದ್ರಪ್ರಿಯೋ ಭವೇತ್ .. 73-152..
ಇತಿ ಶ್ರೀಬೃಹನ್ನಾರದೀಯಪುರಾಣೇ ಬೃಹದುಪಾಖ್ಯಾನೇ ಉತ್ತರಭಾಗೇ
ವಸುಮೋಹಿನೀ ಸಂವಾದೇ
ತ್ಯಂಬಕೇಶ್ವರಮಾಹಾತ್ಮ್ಯೇ ವೇದಪಾದಸ್ತವೋ ನಾಮ ತ್ರಿಸಪ್ತತಿತಮೋಽಧ್ಯಾಯಃ ..
73..

ಬೃಹನ್ನಾರದೀಯಪುರಾಣ . ಉತ್ತರಭಾಗ . ಅಧ್ಯಾಯ 73/29-148..

bRRihannAradIyapurANa . uttarabhAga . adhyAya 73/29-148..

Proofread by PSA Easwaran

Jaiminikritam Shiva Stotram

pdf was typeset on November 16, 2024

Please send corrections to sanskrit@cheerful.com

